

दिनांक : 01.07.2025

समय : 07.10AM

मुख्य समाचार :-

- राष्ट्रपति द्रौपदी मुर्मु आज गोरखपुर में गोरखनाथ आयुष विश्वविद्यालय का करेंगी उद्घाटन।
- सहकारिता रोजगार सृजित करने का सशक्त विकल्प, कहा-गृहमंत्री ने।
- हरित प्रदेश के लिये लोक निर्माण विभाग का पौधारोपण अभियान आज।
- खेल अधोसंरचना विस्तार के लिये लगातार कार्य कर रही राज्य सरकार।

राष्ट्रपति-गोरखपुर

राष्ट्रपति द्रौपदी मुर्मु आज गोरखपुर में उत्तरप्रदेश के पहले महायोगी गुरु गोरखनाथ आयुष विश्वविद्यालय का उद्घाटन करेंगी। राज्यपाल आनंदी बेन पटेल और मुख्यमंत्री योगी आदित्यनाथ इस अवसर पर उपस्थित रहेंगे। पेश है एक रिपोर्ट ...

वीओ-संवाददाता, ओम अवस्थी

इसके पूर्व उन्होंने कल गोरखपुर में अखिल भारतीय आयुर्विज्ञान संस्थान के पहले दीक्षांत समारोह को संबोधित करते हुए कहा कि देश के विकास में डॉक्टरों की बहुत महत्वपूर्ण भूमिका है, क्योंकि वे न केवल बीमारियों का इलाज करते हैं, बल्कि एक स्वस्थ समाज की नींव भी रखते हैं।

अमित शाह-मंथन बैठक

केन्द्रीय गृह और सहकारिता मंत्री अमितशाह ने कहा कि सहकारिता देश के प्रत्येक व्यक्ति के लिए रोजगार सृजित करने का एक मात्र विकल्प है। इस संवेदनशीलता को ध्यान में रखते हुए लाखों किसानों और ग्रामीणों के हित में सहकारिता को सशक्त बनाना जरूरी है। इस क्षेत्र में अपार अवसर और संभावनाएं हैं।

श्री शाह कल नई दिल्ली में सभी राज्यों और केन्द्र शासित प्रदेशों के सहकारिता मंत्रियों के साथ मंथन बैठक कर रहे थे। इसका उद्देश्य भारत में सहकारिता आंदोलन को सशक्त बनाने के लिए जारी योजनाओं की समीक्षा, उपलब्धियों का आकलन और सहयोग बढ़ाने के लिए गतिशील मंच उपलब्ध कराने पर विचार करना था।

सहकारिता मंत्री ने कहा कि बहुत जल्द ही सहकारी राष्ट्रीय नीति की घोषणा की जाएगी जो इस वर्ष से 2045 तक लागू रहेगी। इस राष्ट्रीय नीति के तहत प्रत्येक राज्य की सहकारी नीति उस राज्य की सहकारी परिस्थितियों के अनुसार तय की जाएगी और विशिष्ट लक्ष्य निर्धारित किए जाएंगे।

रेल किराया

रेल मंत्रालय ने यात्री रेल सेवा किराये में आज से बदलाव लागू किया है। गैर-एसी मेल और एक्सप्रेस रेलगाड़ी के किरायों में मामूली बढ़ोतरी की गई है। इनका किराया एक पैसा प्रति किलोमीटर और एसी श्रेणी में दो पैसा प्रति किलोमीटर बढ़ाया गया है। द्वितीय श्रेणी में 500 किलोमीटर तक की यात्रा के लिये किराये में कोई बढ़ोतरी नहीं होगी। मंत्रालय ने बताया कि उपनगरीय एकल यात्रा किराए और मासिक सीजन टिकटों में भी बढ़ोतरी नहीं की गयी है। आज से पहले बुक किये गये टिकटों पर किराया वृद्धि लागू नहीं होगी। किराये में बदलाव राजधानी, शताब्दी, दुरंतो, वंदेभारत और तेजस जैसी विशेष रेल सेवाओं पर भी लागू होगा।

एक बगिया माँ के नाम''

प्रदेश में “एक बगिया माँ के नाम” परियोजना अंतर्गत फलदार पौधारोपण का कार्य किया जाएगा। यह अभियान 15 अगस्त से प्रारंभ होकर 15 सितंबर तक चलेगा। मुख्यमंत्री मोहन यादव ने इस संबंध में कहा कि प्रदेश में इस परियोजना के अंतर्गत मनरेगा के माध्यम से 30 हजार से अधिक

स्व सहायता समूह की पात्र महिलाओं की निजी भूमि पर 30 लाख से अधिक फलदार पौधे लगाए जाएंगे जो महिलाओं की आर्थिक तरक्की का आधार बनेंगे।

पौधा रोपण-लोकनिर्माण विभाग

“हरित मध्यप्रदेश” की परिकल्पना को साकार करने की दिशा में लोक निर्माण विभाग द्वारा आज पूरे प्रदेश में एक साथ एक लाख पौधों का रोपण किया जाएगा। अभियान का शुभारंभ भोपाल के लिंक रोड क्रमांक-एक स्थित चिनार उद्यान में सुबह 10 बजे लोक निर्माण मंत्री राकेश सिंह करेंगे। गौरतलब है कि “हरित मध्यप्रदेश” की कल्पना को साकार करने के लिए लोक निर्माण विभाग पूरी तरह प्रतिबद्ध है। एक दिन में एक लाख पौधे लगाकर हम पर्यावरण संरक्षण की दिशा में एक ऐतिहासिक पहल करने जा रहे हैं। यह सिर्फ पौधरोपण नहीं, बल्कि भावी पीढ़ियों के लिए स्वच्छ और सुरक्षित भविष्य देने का संकल्प है।”

खेल गतिविधियां

मुख्यमंत्री डॉ. मोहन यादव ने कहा है कि राज्य सरकार प्रदेश में खेल अधोसंरचना विस्तार के लिए निरंतर कार्य कर रही है, खिलाड़ियों को उत्कृष्ट प्रशिक्षण के साथ-साथ अन्य सहायता व प्रोत्साहन उपलब्ध करवाए जा रहे हैं। राज्य शासन मध्यप्रदेश ओलंपिक संघ को हर संभव सहयोग उपलब्ध कराने के लिए तत्पर है। उन्होंने कहा कि अंतर्राष्ट्रीय खेल प्रतियोगिताओं में मध्यप्रदेश की भागीदारी और उपलब्धियां बढ़ाने के उद्देश्य से राज्य सरकार खिलाड़ियों को हरसंभव सहयोग दे रही है। वर्ष 2028 में लॉस एंजिल्स में होने वाले ओलंपिक सहित सभी अंतरराष्ट्रीय खेल प्रतियोगिताओं में मध्यप्रदेश के खिलाड़ी अधिक से अधिक संख्या में भाग लें और बड़ी संख्या में पदक लाएं, इस लक्ष्य के साथ प्रदेश में खेल गतिविधियां संचालित की जा रही हैं। मुख्यमंत्री डॉ. यादव मध्यप्रदेश ओलंपिक संघ की जबलपुर में आयोजित वार्षिक बैठक को मुख्यमंत्री निवास से वर्चुअली संबोधित कर रहे थे।

पोषण ट्रेकर ऐप

महिला बाल विकास मंत्री निर्मला भूरिया ने कहा कि राज्य में पोषण स्तर में सुधार के लिए त्वरित एवं क्षेत्र विशेष की आवश्यकता अनुसार कार्ययोजना बनाई जा रही है। मंत्री सुश्री भूरिया ने कहा कि पोषण ट्रेकर ऐप न केवल बच्चों के शारीरिक माप बल्कि बच्चों के कुपोषण की स्थिति में बोनोपन, कम वजन की पहचान में भी सहायक है। इसकी सफलता इस बात पर निर्भर करती है कि निचले स्तर के अमले इस ऐप का उपयोग सही तरीके से कर रहे हैं अथवा नहीं। इसके लिए आंगनवाड़ी कार्यकर्ताओं, सहायिकाओं, सुपरवाइजर सभी को तकनीकी प्रशिक्षण भी दिया जाना अनिवार्य है। श्रीमति भूरिया ने कल भोपाल में आयोजित कार्यशाला को संबोधित करते हुए यह बात कही।

लैब शुभारंभ

कौशल विकास एवं रोजगार राज्यमंत्री गौतम टेटवाल ने उज्जैन स्थित शासकीय संभागीय औद्योगिक प्रशिक्षण संस्था में सीमेंस कम्पनी के सीएसआर फंड से निर्मित अत्याधुनिक लैब का उद्घाटन किया। मंत्री श्री टेटवाल ने कहा कि आईटीआई के माध्यम से छात्र-छात्राओं को सभी अत्याधुनिक ट्रेड के प्रशिक्षण दिए जाएंगे। जिससे विद्यार्थी स्वरोजगार स्थापित कर, समर्थ भारत के निर्माण में अपना योगदान दे सकें।

समाचार संक्षेप में

- प्रदेश भाजपा अध्यक्ष के निर्वाचन की प्रक्रिया आज से प्रारंभ हो रही है।
- मंत्रालय के समक्ष स्थित वल्लभ भाई पटेल पार्क में राष्ट्र-गीत “वन्दे-मातरम” एवं राष्ट्र-गान “जन गण मन” का गायन आज प्रातः 10:15 बजे किया जाएगा।
- शिवपुरी जिले में कलेक्टर ने खाद वितरण की समीक्षा करते हुए अधिकारियों को समय पर खाद वितरण करने के निर्देश दिए हैं।
- भोपाल के राजाभोज एयरपोर्ट पर आज से कई उड़ानों के शेड्यूल में परिवर्तन किया गया है।
- शासकीय पॉलिटेक्निक महाविद्यालय झाबुआ में एकलव्य योजना अंतर्गत शैक्षणिक सत्र 2025-26 के लिए संस्था स्तर की पहली काउंसिलिंग कल होगी।
- इंदौर जिलेयुवा संगम कार्यक्रम के अन्तर्गत रोजगार मेला 07 जुलाई को औद्योगिक प्रशिक्षण संस्था नन्दा नगर में आयोजित होगा।

- निवाड़ी कलेक्टर ने राहगीर योजना एवं कैश लैश उपचार योजना की जानकारी जन-जन तक पहुंचाने के निर्देश सड़क सुरक्षा समिति की बैठक में दिए।
- बैतूल जिले में खाद की उपलब्धता एवं पारदर्शी वितरण सुनिश्चित करने के लिए कलेक्टर ने कल जिले की निजी खाद दुकानों का औचक निरीक्षण किया।
